

FA. JÁKUP PETERSEN
KALDBAKSBOTNUR 3
185 KALDBAKSBOTNUR

Argir hin 11. apríl 2016
Málsnr.: 13/00360-24
Tykkara málsnr.:
Málsviðgeri: Suni Petersen

Loyvi at taða oman fyri 250 metra hædd

Umhvørvistovan veitir við hesum, sambært § 8, stk. 5 í kunngerð nr. 87 frá 29. mai 2012 um taðing, Jákupi Petersen festara í Kaldbaksbotni tíðaravmarkað undantaksloyvi í trý at taða eitt øki uppá uml. 75.000 m² oman fyri 250 metra hædd á matr. nr. 101a í Kaldbak.

Undantaksloyvið er fyribils tíðaravmarkað til 31. august 2018.

1. Umsókn

Jákup Petersen, festari í Kaldbaksbotni, hevur søkt um undantaksloyvi at taða á einum avmarkaðum øki í haganum upp á uml. 75.000 m² á matr. nr. 5 í Kaldbak. Biðið verður um undantaksloyvi í fyribils umleið fimm ár.

Í umsóknini verður m.a. sagt, at at lendið, har søkt verður um at taða, er sera viðbrekið við nógvum jarðrivi, og at støðan er versnað nógv seinastu árin, av tí, at økið fram við vegnum niðan á Sornfelli verður nógv brúkt til koyring við ymiskum akførum, so sum bóndasúkklum/ATV'rum.

Endamálið við at taða er ein roynd at fáa meiri gróður, og harvið forða fyri, at skaðin versnar.

2. Málsviðgerð

Økið, har søkt er um at taða, er í uml. 570 metra hædd, har forboð er fyri at taða sambært § 8, stk. 4 í kunngerðini um taðing.

Endamálið við kunngerðini um taðing er m.a. at fremja nýtsluna av tøðum sum tilfeingi, og samstundis at tryggja, at taðing ikki elvir til dálking av umhvørvinum ella ampar í nærumhvørvinum. Fyri at verja natúrliga gróðurin í haganum er forboð fyri at taða oman fyri 250 metra hædd, men kann Umhvørvistovan í serligum førum veita undantaksloyvi.

Í sambandi við viðgerð av málinum hevur Umhvørvistovan verið á staðnum saman við umsøkjaranum og umrøtt málið og hugt at økinum. Søkt er um at taða á tveimum økjum upp á tilsamans umleið 75.000 m², ella uml. 7,5 hektarar. Sí fylgiskjal.

Økið fram við vegnum niðan á Sornfelli er í longri tíð taðað við flottøðum.

Umsóknin varð send til Náttúrugripasavnið, Búnaðarstovuna og Tórshavnar kommunu til ummælis.

Náttúrugripasavnið sigur í hoyringssvarinum, at økið, har søkt er um at taða, eru eyrslættar, ið eru vorðnir til av natúrligari erosióin av vindi og frosti. Mælt verður frá at loyva taðing, tí at taðing ávirkar natúrligu plantusamansetingina í haganum, og at margfeldið fer at minka.

Heldur mælir Náttúrugripasavnið til, at forboð verður sett fyri at koyra við akførum í haganum.

Búnaðarstovan tekur undir við, at ein skynsom taðing í haganum verður loyvd fyri at fáa gróður aftur í lendið, og harvið forða fyri erosióin. Búnaðarstovan mælir til at játta umsóknini, men leggur dent á, at umsøkjarin skal taka atlit at náttúruni, eins og greitt er frá í umsóknini. Eisini verður mælt til at geva tíðaravmarkað loyvi, og at tøð ikki verða sprænd í haganum sama stað á hvørjum ári, men kanska triðja hvørt ár. Eisini verður mælt til, at nøgdin av tøðum verður avmarkað til 200 kg av N pr. hektar um árið, sum svarar til uml. 50 m³ av flottøðum pr. hektar um árið. Somuleiðis verður mælt til, at tað ikki verður taðað meiri hvørja ferð enn tað, ið samsvarar við 100 kg av N pr. hektar um árið, t.v.s. at spræna tvær ferðir í gróðrartíðini, t.e. í seinna helvt av mai og so aftur um ólavsøkumundið, við í minsta lagi átta vikum 8 vikum millum. Hetta fyri at tøðini verða gagnnýtt so væl sum gjørligt.

Heilsu- og umhvørvisdeildin hjá Tórshavnar kommunu viðmælir umsóknini, treytað av, at taðað verður sum fyriskrivað í kunngerðini um taðing

Uppskot til loyvi varð sent umsøkjaranum til ummælis. Hann hevði ongar viðmerkingar annað enn tað, at hann tekur við loyvinum við teimum treytum, sum eru settar.

3. Treytir

Loyvið verður veitt við hesum treytum:

- 3.1 Taðast skal bara á økjum, sum eru víst í fylgiskjalinum.
- 3.2 Taðast kann frá 15. mai til 31. august.
- 3.3 Nøgdin av tøðum skal vera í mesta lagi 200 kg av N (sum samsvara við 50 m³ av flottøðum) fyri hvønn hektar um árið.
- 3.4 Taðast skal við í mesta lagi 100 kg av N (sum samsvara við 25 m³ av flottøðum) pr. hektar hvørja ferð við einum millumbili upp á í minsta lagi átta vikur.
- 3.5 Tøð mugu ikki sprænast sama stað í haganum oftari enn triðja hvørt ár.
- 3.6 Ansast skal eftir, at ásetingarnar í kunngerðini um taðing verða yvirhildnar, serliga
 - at tøðini ikki seta út í áir, løkir og tjarnir,
 - at taðast ikki skal í regni ella frosti,
 - at ansað verður eftir, at tøð í minst møguligan mun verða sprænd á hagagrót.
- 3.7 Umhvørvisstovan skal hava fráboðan, áðrenn taðað verður.
- 3.8 Taðast skal ikki nærri enn 50 metrar frá granskingarøkinum, hjá Søvnum landsins.
- 3.9 Í seinasta lagi 1. november á hvørjum ári skal loyvishavarin senda Umhvørvisstovuni frágreiðing um taðing í árinum, t.e. hvussu nógv og nær er taðað, og á hvørjum økjum.

3.10 Tá royndartíðarskeiðið er úti, t.e. aftan á 31. august 2018, verður loyvið eftirmett av Umhvørvisstovuni saman við loyvisnavaranum.

4. Kæruvegleiðing

Henda avgerð kann kærast til Heilsu- og innlendismálaráðið. Kærufreistin er fýra vikur frá tí degi, avgerðin er fráboðað. Kærur skulu sendast til Umhvørvisstovuna, sum sendir kærana til Heilsu- og innlendismálaráðiðsaman við tilfarinum, sum hevur ligið til grund fyri málsviðgerðini.

Kærur skulu vera Umhvørvisstovuni í hendi í seinasta lagi 12. mai 2016.



Suni Petersen, deildarleiðari



Heidi Mørtensen, umhvørvisviðgeri

Avrit sent til

Tórshavnar kommunu
Landslæknan
Búnaðarstovuna

Økið, har undantaksloyvi til at taða er veitt.

